

ملی دور کے بعض اہم واقعات

اور رسول اللہ صلی اللہ علیہ وسلم کی حکمت عملی

سید جلال الدین عمری

مکہ کے سخت ترین حالات اور آرائشوں کے طوفان میں اسلام آہستہ آہستہ پھیل رہا تھا۔ کفر و شرک کو چھوڑ کر اسلام کے دامن میں آنے والے آرہے تھے۔ ان کے لیے اسلام میں کشش کا ایک ہی پہلو نہیں تھا۔ کوئی ایک زاویہ سے متاثر ہو رہا تھا تو کوئی دوسرے زاویہ سے، اور کسی کے لیے کشش کے دو ایک ہی نہیں بہت سے اسباب تھے اور وہ بے ساختہ اس کی طرف کھینچ رہا تھا۔ ایسے ان اسباب کو دیکھنے اور سمجھنے کی کوشش کی جائے۔

۱۔ رسول اللہ صلی اللہ علیہ وسلم کی بعثت سے پہلے مکہ اور حجاز پورا کاپورا شرک اور بت پرستی میں غرق تھا۔ لیکن اسی ماحول میں بعض وہ افراد بھی تھے جو اسے سخت ناپسند کرتے اور اس سے دامن کشش تھے۔ ان کے سامنے کوئی واضح راستہ نہیں تھا کسی نے عیسائیت کے دامن میں پناہ لی اور کوئی تلاش حق میں حیران و سرگرداں گھومتا رہا۔ مورخین نے اس طرح کے افراد میں ورقہ بن نوفل، عبید اللہ بن جحش، عثمان بن حویرث اور زید بن عمرو بن نفیل کا ذکر کیا ہے۔ یہ سب بعثت سے کچھ پہلے کے تھے۔ ان چاروں افراد نے آپس میں کہا کہ ہماری قوم دین ابراہیم کو چھوڑ چکی ہے اور پتھروں کی پرستش کرنے لگی ہے، حالانکہ یہ پتھر کے بت نفع و ضرر کی کوئی طاقت نہیں رکھتے، ہمیں کوئی دوسرا دین تلاش کرنا چاہیے۔ چنانچہ وہ اس کی تلاش میں نکل

کھڑے ہوئے۔

ان افراد میں زید بن عمرو بن نفیل کی اس پہلو سے شہرت ہے کہ وہ بت پرستی کے شدید مخالف تھے، اس سے سخت اجتناب کرتے تھے، بتوں کے نام پر چوجاؤ ذبح کیے جاتے وہ نہیں کھاتے تھے کہتے تھے: بکری کو اللہ تعالیٰ نے پیدا کیا، اسی نے آسمان سے پانی برسایا اور اس کے لیے چارہ اگایا اور تم ہو کہ اسے غیر اللہ کے نام پر ذبح کرتے ہو۔ انھوں نے دین حق کی تلاش میں شام کا سفر کیا، یہود و نصاریٰ کے علماء سے ملاقات کی، مگر انھیں اطمینان نہیں ہوا۔ وہ اپنے طور پر اللہ تعالیٰ کی عبادت کرتے تھے۔ کہتے تھے کہ آج میرے علاوہ کوئی دین ابراہیم پر قائم نہیں ہے جو انخاص جہالت کی وجہ سے اپنی بچیوں کو زندہ دفن کرنے کا ارادہ کرتے، ان سے بچیوں کو لے کر ان کی پرورش کرتے۔ وہ بڑی ہوجائیں تو ان کے سر پر ستوں سے کہتے کہ چاہو تو تم انھیں لے جاؤ ورنہ میں خود ان کے اخراجات برداشت کر دوں گا۔

ابن ہشام کہتے ہیں کہ زید بن عمرو بن نفیل نے یہودیت یا نصاریت نہیں اختیار کی، اپنی قوم کے دین (شرک) کو بھی چھوڑ رکھا تھا، بتوں کی پرستش سے دور رہتے، مردار، خون اور بتوں کے نام پر ذبح کیے گئے جانور استعمال نہیں کرتے تھے، لڑکیوں کو زندہ دگور کرنے سے منع کرتے تھے، قوم میں جو خرابیاں تھیں انھیں کھل کر بیان کرتے تھے۔

عامر بن ربیعہ کا بیان ہے کہ زید کہا کرتے تھے کہ میں حضرت ابراہیم اور اسمعیلؑ کے دین پر عمل کر رہا ہوں۔ مجھے نبو اسمعیل میں سے ایک نبی کا انتظار ہے۔ نہیں معلوم اس کی بعثت تک میں زندہ رہوں گا بھی یا نہیں؟ اگر تمہاری حیات باقی رہے تو میرا سلام ان تک پہنچانا۔ روایات میں یہ بھی آتا ہے کہ رسول اللہ صلی اللہ علیہ وسلم نے ان کے جتنی ہونے کی خبر دی۔ ایک روایت کے مطابق آپ کی بعثت سے پانچ سال قبل

۱۔ ابن ہشام، السیرۃ النبویۃ: ۲۵۹/۱

۲۔ بخاری، کتاب مناقب الانصار، باب حدیث زید بن عمرو بن نفیل۔

۳۔ ابن ہشام، السیرۃ النبویۃ: ۲۶۱/۱

ان کا انتقال ہوا۔

زید بن عمرو بن نفیل کو ایمان کی دولت نہیں ملی لیکن ان کے صاحب زادے حضرت سعید بن زید کا شمار السابقون الاولون میں ہوتا ہے، جنہوں نے اعلان رسالت کے بعد ایمان لانے میں تاخیر نہ کی۔

ورقہ بن نوفل بھی بت پرستی سے متنفر اور بے زار تھے۔ انہوں نے نصرانیت اختیار کر لی۔ عبرانی زبان سے واقفیت حاصل کی وہ اس میں اچھی طرح لکھنا پڑھنا جانتے تھے۔ عبرانی سے عربی میں ترجمانی کرتے تھے۔ رسول اللہ صلی اللہ علیہ وسلم کی بعثت کے وقت حیات تھے۔

پہلی مرتبہ نزول وحی کا حال آپ نے انہیں بتایا تو پورے وثوق سے کہا کہ آپ پر وہی فرشتہ نازل ہوا ہے جو حضرت موسیٰ پر نازل ہوا تھا۔ آپ کے ساتھ آپ کی قوم زیادتی کرے گی۔ آپ کو مکہ سے نکال دے گی۔ اس وقت تک اگر میں زندہ رہا تو میں آپ کی بھرپور مدد کروں گا۔ لیکن وہ زیادہ دنوں تک زندہ نہیں رہے۔ اعلان رسالت سے پہلے ہی انتقال کر گئے۔

عبید اللہ بن جحش شش و پنج میں پڑے رہے۔ کوئی فیصلہ نہ کر سکے بعثت کے بعد اسلام لے آئے مسلمانوں نے حبشہ ہجرت کی تو اپنی بیوی اُمّ حبیبہ کے ساتھ انہوں نے بھی ہجرت کی۔ وہاں پہنچ کر اسلام سے منحرف ہو گئے اور نصرانیت قبول کر لی۔ وہیں نصرانیت ہی کی حالت میں انتقال کر گئے۔

عثمان بن الحویرث کو قیصر نے تاج پہنایا اور مکہ کا بادشاہ قرار دیا لیکن مکہ

۱۔ ابن حجر، فتح الباری: ۴/۵۲۵-۵۲۶۔ تفصیل کے لیے ملاحظہ ہو۔ ذہبی، السیرۃ النبویہ: ۱/۹۴

۲۔ ابن کثیر، السیرۃ النبویہ: ۱/۱۵۳-۱۵۹۔

۳۔ بخاری، کتاب بدالوئی، علامہ طبری اور علامہ لغوی وغیرہ نے ورقہ بن نوفل کو صحابہ میں شمار کیا ہے۔ اس لیے کہ بعض روایات سے معلوم ہوتا ہے کہ ان کا اسلام کی حالت میں انتقال ہوا۔ لیکن یہ روایات کمزور ہیں تفصیل کے لیے دیکھی جائے۔ ابن حجر، الاصابہ فی تمیز الصحابہ: ۶/۴۷۷-۴۷۸۔ ابن اثیر، اسد الغابہ: ۵/۲۱۶-۲۱۷

۴۔ ابن ہشام، السیرۃ النبویہ: ۱/۲۶۰

کے قبائل حریت پسند تھے۔ انہوں نے کسی کی بادشاہت قبول کرنے سے انکار کر دیا۔
شام ہی میں ان کا انتقال ہو گیا۔^{۱۶}

یہ چار افراد ہی نہیں بلکہ اور افراد بھی تھے جو بت پرستی سے مجتنب تھے۔ علامہ ابن جوزی کی تحقیق یہ ہے کہ حضرت ابو بکرؓ، زید بن عمرو بن نفیل، عبید اللہ بن جحش، عثمان بن جویرت، ورقہ بن نوفل، رباب بن البراء، اسعد بن کریب الحمیری، قس بن ساعدہ الایادی، ابو قیس بن صرم نے دور جاہلیت میں بھی بت پرستی نہیں کی۔ علامہ حلبی اسے نقل کرنے کے بعد کہتے ہیں کہ ان میں سے کسی کے بت پرستی نہ کرنے کا مطلب یہ نہیں ہے کہ یہ سب اصطلاحی معنی میں مومن و مسلم تھے۔^{۱۷}

اس طرح کے لوگ اور بھی رہے ہوں گے جن کی فطرت شرک سے ابا کریمی ہوگی، جنہیں اسلام کی دعوت توحید دل کی آواز محسوس ہو رہی ہوگی، اور اسے قبول کرنے میں انہیں سکون اور راحت محسوس ہوتا ہوگا۔ چنانچہ حضرت ابو بکرؓ کے سامنے اسلام آیا تو انہیں اس کے دین حق ہونے میں ذرا تامل نہ ہوا اور انہوں نے اسے لپک کر قبول کیا۔ اس طرح کے افراد کا حال ضروری نہیں کہ پہلے سے معلوم ہو لیکن دعوت توحید کے اٹھنے کے بعد وہ خود بخود سامنے آنے لگتے ہیں۔

۲۔ اس نازک دور میں جن اصحاب نے اسلام قبول کیا وہ معاشرہ کی اخلاقی گندگیوں سے بڑی حد تک پاک تھے، اخلاق و کردار کے لحاظ سے نمایاں اور ممتاز مقام کے حامل تھے۔ ان کی نیکی اور شرافت معاشرہ میں مسلم تھی۔ انہیں اسلام کی دعوت خیر اور بھلائی کی دعوت محسوس ہوئی۔ اسلام کی تعلیمات ان کے مزاج اور سیرت سے اس قدر ہم آہنگ تھیں کہ وہ اس سے کنارہ کش نہیں رہ سکتے تھے۔

حضرت خدیجہؓ سب سے پہلے اسلام لائیں۔ اس کے بہت سے اسباب تھے۔ ایک سبب ان کی فطری نیکی بھی تھی۔ دور جاہلیت میں بھی انہیں 'ظاہرہ' کے لقب سے یاد کیا جاتا تھا۔^{۱۸}

۱۶ ابن ہشام، السیرۃ النبویۃ مع التعلیق: ۱/۲۶۱

۱۷ حلبی، السیرۃ الخلبیہ: ۱/۲۳۵

۱۸ ابن اثیر، اسد الغابہ: ۲/۸۰

مکی دور کے بعض اہم واقعات

رسول اللہ صلی اللہ علیہ وسلم کے اعلان رسالت کے بعد حضرت عثمان بن مظعونؓ جلد ہی ایمان لے آئے۔ یہ عرب کے ان صلحاء اور نیک طبع انسانوں میں سے تھے جن کے لب دور جاہلیت میں بھی شراب سے نا آشنا رہے، جب کہ شراب کا استعمال اس وقت پانی کی طرح ہو رہا تھا۔ علامہ ابن البرکۃؒ کہتے ہیں:-

کان عثمان بن مظعونؓ
عثمان بن مظعون ان لوگوں میں سے
احد من حرم الخمر فی
الجاهلیۃ ۱۰
ایک تھے جنہوں نے جاہلیت میں شراب
کو حرام کر رکھا تھا۔

فرماتے تھے کہ میں ایسی چیز استعمال نہیں کر سکتا جو میری عقل اور میرے ہوش و حواس ختم کر دے، جس کے استعمال کے بعد مجھ سے کم تر لوگ مجھ پر نہیں اور جو مجھے کسی قریب ترین عزیز پر بھی دست درازی پر اکسانے لگے ۱۱

حضرت عبدالرحمن بن عوفؓ عشرہ مبشرہ میں سے ہیں۔ حضرت ابو بکرؓ کی دعوت پر وہ شروع ہی میں اسلام لے آئے۔ ان کے متعلق بھی تاریخ کا بیان ہے:-
کان عبدالرحمن حرم
الخمر فی الجاہلیۃ ۱۲
عبدالرحمن بن عوف نے دور جاہلیت
میں اپنے اوپر شراب حرام کر رکھی تھی۔

اس طرح کا ذکر اور صحابہ کے ذیل میں بھی ملتا ہے۔

حضرت صہیبؓ روٹی نے اس وقت اسلام قبول کیا جب کہ چند ہی لوگ اس کے دائرے میں آسکے تھے۔ وہ فطری طور پر نیک اور خدا ترس تھے۔ حضرت عمرؓ ان کے بارے میں فرماتے ہیں:-

لو لم یخف اللہ لم
یعصہ ۱۳
اگر اللہ کا خوف نہ ہوتا تب بھی وہ
معصیت نہ کرتے۔

مطلب یہ کہ اب تو اللہ کا خوف انہیں دامن گیر ہے۔ ان کے قدم معصیت

۱۰ لہ ابن عبدالبر، الاستیعاب فی اسماء الصحاب: ۱۶۶/۳

۱۱ ابن سعد، الطبقات الکبریٰ: ۳/۳۹۳-۳۹۴

۱۲ ابن حجر، الاماتبہ فی تمییز الصحابہ: ۲/۲۹۳ ۱۳ ابن رجب، شذرات الذبیہ: ۱/۲۱۷

کی طرف اٹھ ہی نہیں سکتے۔

رسول اللہ صلی اللہ علیہ وسلم نے حضرت ابو عبیدہؓ کی تعریف کرتے ہوئے فرمایا کہ ہر ایک کے اندر کسی نہ کسی کم زوری کی نشان دہی کی جاسکتی ہے، سوائے ابو عبیدہؓ بن جراح کے بلکہ

حضرت عبداللہ بن عمروؓ کہتے ہیں کہ قریش کے تین اشخاص سب سے زیادہ خوبصورت، سب سے زیادہ بااخلاق اور سب سے زیادہ حیا دار تھے۔ یہ ابو بکر، عثمان اور ابو عبیدہ (رضی اللہ عنہم) تھے بلکہ

رسول اکرم صلی اللہ علیہ وسلم کے چچا زاد بھائی حضرت جعفرؓ قدیم الاسلام ہیں۔ دارالرقم کے مرکز دعوت بننے سے پہلے ہی اسلام لے آئے۔ رسول اللہ صلی اللہ علیہ وسلم نے ان کے اخلاق کی تعریف ان الفاظ میں کی ہے۔ اشبهت خلقی وخلقى (تم اپنی شکل و صورت اور اخلاق دونوں میں مجھ سے مشابہت رکھتے ہو)

حضرت ابو ہریرہؓ بیان کرتے ہیں کہ حضرت جعفرؓ مسکینوں سے محبت کرتے، ان کے پاس بیٹھے، ان سے باتیں کرتے اور وہ ان سے باتیں کرتے۔ رسول اللہ صلی اللہ علیہ وسلم انھیں ابوالساکین کہا کرتے تھے بلکہ

یہ وہ اصحاب ہیں جو اسلام کی علی الاعلان دعوت شروع ہونے سے پہلے ہی اس کے دائرہ میں آتے چلے گئے۔ ان کی نیکی اور اخلاق کی بلندی انھیں کھینچ کر اسلام کی طرف لے گئی اور اسے انھوں نے بخوشی گلے لگا لیا۔

۳۔ جو اصحاب رسول اکرم صلی اللہ علیہ وسلم کے قریب تھے انھیں آپ کے اعلیٰ اخلاق اور پاکیزہ سیرت متاثر کر رہی تھی۔ آپ نے وحی کے پہلے تجربہ سے خوف اور اندیشہ کی کیفیت محسوس کی اور اپنی اہلیہ حضرت خدیجہؓ سے اس کا اظہار کیا تو انھوں نے

۱۔ اس روایت کے بارے میں حافظ ابن حجر ذمّی نے ہیں: ہذا مرسل ورجالہ ثقات۔ الاصابہ فی تمیز الصحابہ: ۳/۴۷۷

۲۔ ابن حجر، الاصابہ: ۳/۴۷۷

۳۔ بخاری، کتاب فضائل اصحاب النبیؐ

۴۔ ترمذی، کتاب المناقب، مناقب جعفر بن ابی طالبؓ

ان الفاظ میں اطمینان دلایا :-

| | |
|--|-------------------------------------|
| ہرگز نہیں! اللہ آپ کو کبھی رسوا نہ | كَلَّا وَاللّٰهُ مَا يَخْزِيْكَ |
| کرے گا (اس لیے کہ) بے شک آپ | اللّٰهُ اَبَدًا، اِنَّكَ لِتَصِلَ |
| صلواتی کرتے ہیں، دوسروں کا بوجھ اٹھاتا | السَّجْمَ وَتَحْمِلُ الْكُلَّ، |
| ہیں، قیمتی چیز حاصل کرتے (اور دوسروں | وَيَكْسِبُ الْمَعْدُومَ، وَتَقْرَى |
| پر خرچ کرتے ہیں، بہانہ نواز ہیں، حق | الضَّيْفَ وَتُعَيِّنُ عَلٰى نَوَابِ |
| کی مشکلات میں مدد کرتے ہیں۔ (ایک | الْحَقِّ - وَفِي رِوَايَةٍ وَّ |
| روایت ہے کہ) آپ راست گو ہیں اور | تَصَدَّقَ الْحَدِيثَ وَفِي |
| (ایک دوسری روایت میں ہے کہ) امانت | رِوَايَةٍ وَتُوَدِّي الْاِمَانَةَ |

ادا کرنے والے ہیں۔

آپ پر سب سے پہلے حضرت خدیجہؓ، حضرت ابوبکرؓ، حضرت علیؓ اور حضرت زیدؓ ایمان لائے۔ یہ آپ کا قریب ترین حلقہ تھا۔ اس کے سامنے آپ کی پوری زندگی کھلی کتاب کی مانند تھی، اس کا ایک ایک ورق وہ دیکھ رہے تھے۔ وہ یہ تصور ہی نہیں کر سکتے تھے کہ جو شخص صداقت اور راستی کا پیکر ہو، جس کی زبان کبھی دروغ بیانی اور کذب و افتراء سے آلودہ نہ ہوئی ہو وہ اچانک اتنا بڑا جھوٹ بولے گا کہ اس کے پاس خدا کا فرشتہ اس کا کلام لے کر آیا ہے۔ ان کی عقل یہ باور نہیں کرتی تھی کہ جس نے آج تک کسی کو کسی معاملہ میں دھوکا نہ دیا ہو، وہ خدا کا نام لے کر خلق خدا کو فریب دے گا۔ جو شخص زندگی بھر انسانوں کا ہمدرد ہی خواہ اور غم گسار رہا ہو، ان پر اپنی دولت لٹا رہا ہو، وہ ان کے ساتھ عداوت اور بدخواہی کا ارادہ کرے گا اور انہیں نقصان پہنچانے کا وہ یہ بھی نہیں سوچ سکتے تھے کہ آپ جیسے نیک اور صالح انسان پر شیطانی خیالات اثر انداز ہو گئے ہوں، اس لیے کہ آپ کا تقویٰ اور طہارت اور آپ کی پاکیزہ تعلیم اس کی صاف تردید کر رہی تھی۔ وہ آپ کے پہننے کا بھی تصور نہیں کر سکتے تھے۔ اس لیے کہ زبان مبارک سے

حکمت و دانائی کے چشمے پھوٹ رہے تھے اور عقل ان کی صحت و صداقت کا اعتراف کر رہی تھی۔ اس سیرت و کردار نے پہلے قریب ترین افراد کے دل کھول دئے، پھر اور افراد بھی اس کے گرویدہ ہوتے چلے گئے۔

حضرت ابو بکرؓ شروع ہی سے رسول خدا صلی اللہ علیہ وسلم کے رفیق خاص تھے۔ آپ کی سیرت، رسول اللہؐ کی سیرت سے ہم آہنگ تھی۔ اسلام کی تبلیغ و توسیع میں اس کا بڑا دخل رہا۔ آپ کی سیرت و کردار کا اندازہ ایک واقعہ سے ہو سکتا ہے۔ مکہ میں جب حالات ناقابل برداشت ہوتے چلے گئے تو آپ حبشہ کی طرف ہجرت کرنے لگے۔ راستہ میں قارہ کے سردار ابن الذننہ سے ملاقات ہوئی تو اس نے کہا:

| | |
|--------------------------------|--|
| فان مثلک یا ابا بکر | اے ابو بکر تم جیسا شخص نہ مکہ سے |
| لا یُخْرِجُ وَلَا یُخْرِجُ انک | نکلے گا اور نہ اسے نکالاجائے گا۔ تم تو |
| تکسب المعدوم، وتصل | حقیقی چیزیں حاصل کرتے ہو اور دوسروں |
| الرحم، وتحمل الکلی، و | پر خرچ کرتے ہو (دوسروں کا بوجھ اٹھا |
| تقری الضیف، وتعين علی | ہو، مہمان نوازی کرتے ہو۔ جائزہ سٹاک |
| نواب الحق ینہ | میں مدد کرتے ہو۔ |

یہ ٹھیک وہی کردار ہے جو حضرت خدیجہؓ نے رسول اللہ صلی اللہ علیہ وسلم کا بیان کیا ہے۔ ابن الذننہ نے قریش کے درمیان کھڑے ہو کر حضرت ابو بکرؓ کے اسی کردار کا ذکر کیا اور اعلان کیا کہ میں نے اس شخص کو پناہ دی ہے، اس کے ساتھ زیادتی نہ ہونے پائے۔ علامہ حلبی کہتے ہیں کہ حضرت ابو بکرؓ کے اسلام لانے اور رسول اللہ صلی اللہ علیہ وسلم کی حمایت کی وجہ سے سرداران قریش آپ کے دشمن تھے، لیکن وہ آپ کی ان خوبیوں کا انکار نہ کر سکے بلکہ یہ ایک طرح کا اعتراف تھا۔

اس سیرت و کردار کا نتیجہ تھا کہ حضرت ابو بکرؓ نے جب اپنے حلقہ اثر میں اسلام کی دعوت پیش کی تو حضرت عثمان بن عفان، زبیر بن عوام، عبدالرحمن بن عوف، سعد بن ابی

لہ بخاری، کتاب مناقب الانصار، باب ہجرة النبی واصحابہ الی المدینہ

لہ حلبی: السیرة الحلبیة: ۱/۲۸۴-۲۸۵

وقاصؓ اور طلحہ بن عبید اللہؓ فرور اہی ایمان لے آئے۔ انہیں یقین تھا کہ حضرت ابوبکرؓ انہیں غلط راستہ نہیں دکھا سکتے۔ حضرت خدیجہؓ، حضرت ابوبکرؓ، حضرت علیؓ اور حضرت زیدؓ کے بعد ایمان لانے والوں میں ان پانچ اشخاص کا شمار ہوتا ہے۔ یہ اشخاص بعد میں اسلامی تاریخ کے آفتاب و مہتاب بن کر چمکے اور ان کی وجہ سے اسلام کا پیغام آفاق عالم میں پہنچا۔

۲۔ حضرت ابوبکرؓ کا اسلام لانا بہت بڑا واقعہ تھا۔ اس سے اسے تقویت حاصل ہوئی اور فروغ ملا۔ اسے اہل مکہ نے اہمیت دی۔ حضرت طلحہؓ اپنا واقعہ بیان کرتے ہیں کہ رسول اللہ صلی اللہ علیہ وسلم کی بعثت کے وقت میں بصری میں تھا۔ وہاں ایک راہب نے مجھ سے کہا کہ مکہ میں آخری نبی کے ظہور کا وقت آ گیا ہے۔ دیکھو اس کی حسرت میں تم پیچھے نہ رہ جانا۔ مکہ واپس پہنچ کر میں نے دریافت کیا کہ کیا ان دنوں کوئی خاص واقعہ پیش آیا ہے؟ لوگوں نے کہا:

نعم، محمد بن عبد اللہ
تنبأ وقد تبعه ابن ابی
ہاں! محمد بن عبد اللہ صلی اللہ علیہ وسلم
نے اپنے نبی ہونے کا دعویٰ کیا ہے
تحافہ لہ
اور ابو قحاذ کے لڑکے (ابوبکرؓ) نے ان
کا ساتھ دیا ہے۔

مکہ کے ابتدائی دور میں حضرت ابوبکرؓ جیسے نمایاں افراد یا سرداران قبائل کی اسلام کی طرف کم ہی توجہ ہوئی۔ ان کا کبر و غرور اسلام قبول کرنے کی راہ میں ایک بڑی رکاوٹ بنا رہا۔ البتہ نوجوانوں اور کم زور طبقہ کے افراد نے آگے بڑھ کر اس کا استقبال کیا۔ امام زہری اس دور کے بارے میں فرماتے ہیں۔

دعا رسول اللہ صلی اللہ علیہ وسلم
رسول اللہ صلی اللہ علیہ وسلم نے خفیہ

۱۔ ابن ہشام، السیرۃ النبویۃ: ۲۸۴/۱ - ۲۸۸۔ بعض حضرات نے ان پانچ افراد کے ساتھ حضرت ابومبیدہؓ کا بھی ذکر کیا ہے۔ السیرۃ الجلیلیہ: ۲۲۹/۱۔ حضرت ابوبکرؓ کے ذریعہ ابتدائی دور میں اسلام لانے والوں میں بعض اور بھی نام ہیں۔ ابن کثیر، السیرۃ النبویۃ: ۲۲۹/۱۔

۲۔ ابن سعد، الطبقات البکری: ۲۱۵/۳۔ ابن سعدی کے حوالے سے زرقانی نے نقل کیا ہے۔ شرح الزرقانی

علی المواہب: ۲۵۸/۱۔ نیز ملاحظہ ہو۔ علی، السیرۃ الجلیلیہ: ۳۰۱/۱ - ۳۰۲۔ مزید ۲۵۸۔

الی الاسلام بسراً وجہراً
 فاستجاب لله من شاء
 من احداث الرجال وضفاد
 الناس حتی اکثر من امن به

اور علانیہ اسلام کی دعوت دی۔ اللہ
 کے دین کو نوجوانوں اور کم زور لوگوں
 میں سے جس نے چاہا قبول کیا یہاں
 تک کہ آپ پر ایمان لانے والے بڑھنے لگے۔

نوجوانوں کے اسلام قبول کرنے کی وجہ بظاہر یہ معلوم ہوتی ہے کہ ان پر باطل
 افکار اور غلط روایات کی چھاپ زیادہ گہری نہیں تھی۔ انھیں اقتدار سے محروم ہونے
 کا بھی کوئی خطرہ نہیں تھا۔ وہ کسی بھی نئی بات کو سن سکتے تھے اور وہ سمجھ میں آجائے تو
 دشواریوں اور مشکلات کو نظر انداز کر کے اسے قبول بھی کر سکتے تھے۔

جو غلام اور کم زور افراد سے قبول کر رہے تھے انھیں اسلام میں دنیا اور آخرت
 کی بھلائی نظر آ رہی تھی۔ وہ صاف دیکھ رہے تھے کہ خدا کی عبادت و بندگی کی راہ
 اختیار کرنے کے بعد انسان ہر بند غلامی سے آزاد ہو جاتا ہے۔ انھیں اسلام ایک
 بہتر در اور خیر خواہ دین نظر آ رہا تھا۔

اس نازک صورت حال میں حسب ذیل اقدامات کئے گئے۔

قرآن مجید نے دین کے لیے صبر و ثبات کی مسلسل ترغیب دی اور استقامت
 کا جذبہ پیدا کیا۔ پیغمبروں اور اللہ کے نیک بندوں کی سیرت، ان کی دعوتی جذبہ
 اور اس کے لیے عزم و ہمت اور قربانی کا تفصیل سے ذکر کیا اور ان کے اسوہ کو
 پیش نظر رکھنے اور اسے اختیار کرنے کی ہدایت کی۔ اہل ایمان سے بار بار کہا گیا
 کہ جب انھوں نے خدا کے دین کو اختیار کیا ہے تو انھیں صبر و ثبات کا پیکر ہونا
 چاہیے۔ ایسا نہ ہو کہ مخالفین انھیں کم زور اور بے وزن سمجھ کر راہِ حق سے پھرنے
 میں کامیاب ہو جائیں۔ مشکلات سے انھیں ہراساں ہونے کی ضرورت نہیں ہے
 اللہ تعالیٰ کا وعدہ پورا ہو کر رہے گا، مخالفت کا پرچم سرنگوں ہوگا اور دینِ حق
 کامیابی سے ہم کنار ہوگا۔

پس صبر کرو۔ بے شک اللہ کا وعدہ

قَاصِبِرَاتٍ وَ وَعَدَ اللّٰهُ

حَقٌّ وَلَا يَسْتَخِفُّكَ اللَّهُ ۝ لَا يُؤْتُونَكَ ۝ (الردم: ۶۰)

پکا ہے۔ وہ لوگ جو یقین نہیں رکھتے وہ آپ کو کبھی بے وزن نہ بنانے پائیں۔

فَمَا يَصْبِرُ كَمَا يَصْبِرُ اللَّهُ ۝ وَكَأَنَّهُمْ يَوْمَئِذٍ يُرْمَوْنَ مِنْ سَحَابٍ مُّطْمَئِنِّينَ ۝ (البقرہ: ۲۶۰)

فرمایا صبر کے ساتھ اللہ کے فیصلہ کا انتظار کرو، اس کا بہتر انجام سامنے آئے گا۔

وَأَسْبَغَ مَا يُوجِبُ إِلَيْكَ وَأَضْرُ حَتَّىٰ يَحْكُمَ اللَّهُ ۝ وَهُوَ خَيْرُ الْحَاكِمِينَ ۝ (یونس: ۱۰۹)

جو دئی آپ پر کی جا رہی ہے اسی پر چلتے رہئے اور صبر کیجئے۔ یہاں تک کہ اللہ فیصلہ کرے اور وہ سب سے بہتر فیصلہ کرنے والا ہے۔

حکم ہوا اللہ تعالیٰ کی عبادت و اطاعت کی راہ پر گامزن رہو، اللہ کے حکم کا انتظار کرو۔ اللہ کے نافرمانوں اور ناشکروں کی بات نہ مانو۔ ان سے دامن کش رہو۔

فَأَصْبِرْ لِحُكْمِ رَبِّكَ ۝ وَلَا تَطِعْ مِنْهُمْ لَنْ نَأْتِيَكَ بِهَا وَلَوْ كَرِهْتَ ۝ (البقرہ: ۲۶۰)

پس صبر کرو اللہ کے فیصلہ کا اور کسی گناہ کار اور ناشکر گزار کی اطاعت نہ کرو۔

اس طرح کی آیات نے دینِ حق کے مظلومین میں عزم و حوصلہ پیدا کیا اور مصائب و مشکلات کے طوفان میں جینا سکھایا۔ وہ اس یقین کے ساتھ جے رہے کہ یہی راہِ حق ہے اور اسی میں ہماری کامیابی ہے۔

رسولِ اکرم صلی اللہ علیہ وسلم بھی صحابہ کرام کو اس راہ کی مشکلات سے آگاہ فرماتے کہ یہ ہمیشہ آتی رہی ہیں، اب بھی لازماً آئیں گی۔ ان سے ہراساں ہونے اور گھبرانے کی ضرورت نہیں ہے۔ بالآخر تم ہی کامیاب رہو گے۔

حضرت خبابؓ ان اصحاب میں تھے جن پر سخت ظلم و زیادتی ہو رہی تھی۔ فرماتے ہیں کہ میں رسول اللہ صلی اللہ علیہ وسلم کی خدمت میں پہنچا۔ آپ کعبہ کے سایہ میں چادر سے ٹیک لگائے ہوئے تھے۔ یہ وہ زمانہ تھا جب مشرکین کے ہاتھوں ہم لوگ سخت اذیتیں برداشت کر رہے تھے۔ میں نے عرض کیا۔ کیا آپ ہمارے لیے اللہ تعالیٰ کی مدد طلب نہیں فرماتے۔ ہمارے لیے دعا نہیں فرماتے؟ آپ سیدھے ہو کر بیٹھ گئے اور چہرہ مبارک کا رنگ سرخ ہو گیا۔ (غالباً حضرت خبابؓ کا اضطراب اور بے چینی گراں گزری) فرمایا: تم سے پہلے جو لوگ گزرے ان کے جسم کا گوشت لوہے کی کنگھیوں سے ہڈیوں تک گھرج کر نکالا، دیا جاتا ان کے سروں پر آ رہے چلا کر دو ٹکڑے کر دئے جلتے۔

اللہ تعالیٰ ضرور اس دین کو مکمل کرے گا، یہاں تک کہ ایک سوار صنعا سے حضرت موت تک چلا جائے گا۔ سوائے خدا کے اسے کسی کا خوف نہ ہوگا یا ڈر ہوگا تو اس بات کا کہ اس کی بکریوں پر کوئی بھیڑ یا حملہ نہ کر دے، لیکن تم ہو کہ جلدی کر رہے ہو۔
 مطلب یہ کہ خدا کی زمین کا نقشہ بدلنے والا ہے۔ ظلم کی جگہ عدل و انصاف کی اور بدمنی کی جگہ امن و امان کی حکومت ہوگی۔ لیکن اس کے لیے صبر و تحمل سے کام لیا جائے گا۔
 حضرت یاسرؓ اور ان کے پورے خاندان (عمار بن یاسرؓ، عبداللہ بن یاسرؓ، ان کی والدہ سمیہؓ) کو جو مخروم سخت ترین اذیتیں پہنچاتے تھے۔ اس حالت میں رسول خدا انہیں دیکھتے تو فرماتے :-

صبراً یا آل یاسر فان موعدکم
 الجنتۃ لہ
 اے آل یاسر صبر کرو۔ بے شک تم
 سے جنت کا وعدہ ہے۔

یابہ الفاظ زبان مبارک سے ادا ہوتے۔

البشر والاعمار وال
 یاسر فان موعدکم الجنتۃ لہ
 خوش ہو جاؤ اے آل عمار اور
 آل یاسر تم سے جنت کا وعدہ ہے۔

۲۔ قرآن مجید نے شروع ہی سے غلامی کے خلاف آواز اٹھائی۔ وہ اپنے مالکوں کے رحم و کرم پر جیتے تھے۔ ان کا کوئی پرسان حال نہیں تھا۔ ان میں سے جن غلاموں اور لونڈیوں نے اسلام قبول کیا ان پر ناقابل بیان سختیاں ہو رہی تھیں۔ یہ اسلامی تاریخ کا اہم واقعہ ہے کہ حضرت ابو بکرؓ نے انہیں خرید خرید کر آزاد کیا۔ حضرت بلالؓ، عامر بن فہیرہؓ، ام عبیسؓ، زئیرہؓ، نہدیہؓ اور اس کی بیٹی اور نوبو مول کی ایک لونڈی کا ان ہی میں شمار ہوتا ہے۔ کچھ بعض روایات سے معلوم ہوتا ہے کہ انہوں نے بوفیکہؓ اور حضرت بلالؓ کی والدہ حاتمہ کو بھی آزاد کیا تھا۔

لہ بخاری، کتاب مناقب الانصار، باب النبی واصحابہ من المشرکین۔

۳۔ حاکم، المستدرک، ۳/۳۲۲

۴۔ حاکم المستدرک، ۳/۳۲۸۔ ابن سعد، الطبقات الکبریٰ، ۲/۲۴۹

۵۔ ابن ہشام، السیرۃ النبویۃ، ۱/۳۵۵-۳۵۶۔ ابن اثیر، اسد الغابۃ، ۳/۳۲۵

۶۔ زرقاتی علی المواہب اللدیۃ، ۱/۵۰۲۔ نیز ملاحظہ ہو، حلبی، السیرۃ الحلبیۃ، ۱/۴۸۱-۴۸۲

کہا جاتا ہے کہ حضرت ابوبکرؓ کے والد ابوقحافہ نے ان سے کہا: بیٹے! تم بہت ہی کم زور لوگوں کو طوقِ غلامی سے رہائی دلا رہے ہو، اگر مضبوط لوگوں کو آزاد کر دو گے تو وہ تمہاری حفاظت اور تمہارا دفاع کر سکیں گے۔ حضرت ابوبکرؓ نے کہا کہ یہ کام میں اللہ تعالیٰ کی رضا کے لیے کر رہا ہوں۔ کوئی اور مقصد نہیں ہے۔

اس دور میں جو غلام اور لونڈیاں اسلام لانے کی وجہ سے اذیتیں برداشت کر رہے تھے اور جنہیں حضرت ابوبکرؓ نے آزاد کیا، روایات میں ان کا تذکرہ ملتا ہے۔ بہت ممکن ہے بعض اور صحابہ نے بھی یہ خدمت انجام دی ہو۔ مثال کے طور پر حضرت عثمانؓ کے متعلق آتا ہے 'اعتق عشیرین مملوکاً' (انہوں نے بیس غلام آزاد کیے) سوال یہ ہے کہ کیا اس کا تعلق مدنی دور ہی سے ہے یا مکہ میں بھی حضرت عثمانؓ کے ذریعہ کسی کو بند غلامی سے رہائی ملی تھی؟

۲۔ سیرت کی کتابوں میں مدینہ کی مواخات کا تفصیل سے ذکر ملتا ہے۔ اس کی حکمت واضح ہے۔ اسی حکمت کے تحت رسول اللہ صلی اللہ علیہ وسلم نے مکہ میں بھی صحابہ کرام کے درمیان مواخات کرائی تھی۔ اس میں بالعموم اس بابا کا خیال رکھا گیا کہ ایک فرد مالی یا سماجی لحاظ سے کم زور ہو تو دوسرا نسبتاً بہتر حیثیت کا مالک ہوتا کہ وہ اپنے کم زور بھائی کی مدد کر سکے۔ علامہ ابن عبد البر حضرت زبیر بن العوام کے تذکرہ میں لکھتے ہیں کہ رسول اللہ صلی اللہ علیہ وسلم نے مکہ میں مہاجرین (وہ صحابہ جنہوں نے بعد میں ہجرت کی) کے درمیان جب مواخات قائم کی تو حضرت زبیرؓ اور حضرت عبداللہ بن مسعودؓ کے درمیان مواخات کرائی۔ مدینہ تشریف لانے کے بعد مہاجرین اور انصار کے درمیان مواخات قائم ہوئی تو حضرت زبیرؓ کی حضرت سلمہ بن سلمہؓ سے مواخات کرائی۔

۱۔ ابن ہشام، السیرۃ النبویۃ: ۱/۳۵۵-۳۵۶

۲۔ مسند احمد: ۱/۱۱۶

۳۔ ابن عبد البر، الاستیعاب فی اسماء الاصحاب: ۲/۹۰-۹۱۔ امام ابن تیمیہ نے ایک کم زور روایت کی وجہ سے مواخاتِ مکہ ہی کا ذکر کیا ہے۔ حافظ ابن حجرؒ نے پیرس کا انکار صحیح واقعات کا انکار ہے۔ فتح الباری: ۲/۶۸۹-۶۹۰/۷

روایات سے مکہ میں حضرت حمزہؓ اور حضرت زیدؓ، حضرت زبیرؓ اور حضرت عبد اللہ بن مسعودؓ، حضرت طلحہؓ اور سعید بن زیدؓ کے درمیان مواخات کا ثبوت ملتا ہے۔ بعض روایات سے جو زیادہ قوی نہیں ہیں، معلوم ہوتا ہے کہ آپ نے حضرت عثمانؓ اور حضرت عبدالرحمن بن عوفؓ کے درمیان مواخات کرائی تھی۔ اس مواخات کا مقصد یہ تھا کہ اسلام لانے والے دو دو افراد ایک دوسرے کو اپنا بھائی سمجھیں، ایک دوسرے کے مددگار ہوں، ان کے دکھ درد میں کام آئیں، اپنی پریشانیوں اور مشکلات میں ایک دوسرے کی طرف رجوع کریں۔ جہاں پوری سوسائٹی آدمی کے خلاف ہو، خاندان اور قبیلہ اس کا دشمن ہو وہاں اس اخوت اور بھائی چارہ کی بڑی اہمیت تھی۔

۴۔ مکہ میں رسول اللہ صلی اللہ علیہ وسلم اور بعض صحابہ کرام کو ان سردارانِ قبائل کی حما اور پناہ حاصل ہوئی جو کفر و شرک پر قائم تھے۔ اس سے ظلم و زیادتی سے ایک طرح کا تحفظ ملا اور دعوت و تبلیغ کی راہیں کھلیں۔

رسول خدا صلی اللہ علیہ وسلم کی بعثت کے بعد آپ کے چچا ابو طالب دس سال زندہ رہے۔ اس پوری مدت میں ان کی حمایت اور پناہ آپ کو حاصل رہی۔ اس کی وجہ سے کسی کو آپ کے خلاف کوئی سخت قدم اٹھانے کی ہمت نہیں ہوتی تھی۔ ہر نازک موقع پر وہ آپ کی حمایت میں کھڑے ہو جاتے۔ وہ آپ کی خاطر پورے قبیلہ کے ساتھ شعبِ ابی طالب میں تین سال محصور رہے لیکن آپ کا ساتھ نہ چھوڑا۔ یہ سب دینی اور اسلامی جذبہ کی وجہ سے نہیں بلکہ آپ سے ذاتی اور شخصی تعلق اور قبائلی حمیت کی وجہ سے تھا۔ یہی بات علامہ ابن کثیر نے ان الفاظ میں کہی ہے۔

| | |
|---|----------------------------------|
| رسول اللہ صلی اللہ علیہ وسلم، ابو طالب | كان رسول الله صلى الله عليه وسلم |
| کو طبعی طور پر تعلق خدا میں سب سے زیادہ | احب خلق الله اليه (۱) |
| محبوب تھے۔ وہ آپ پر شفقت فرماتے، | ابن طالب طبعاً، وكان يحب |
| حسن سلوک کرتے، آپ کا دفاع اور | عليه ويحسن اليه ويذفع |

۱۔ تفصیل کے لیے ملاحظہ ہو راقم کا مضمون 'مواخاتِ مکہ'، مطبوعہ ماہنامہ زندگی، جون ۱۹۷۸ء

عنه وليحامي ، ويخالف
 قومك في ذلك مع انه على
 دينهم وعلى خلتهم اكا
 ان الله قد امتحن قلبه
 بعبته حباً طبعياً لا شرعياً^١

آپ کی حمایت کرتے اور اس معاملہ میں
 اپنی قوم کی مخالفت کرتے ، حالانکہ وہ
 خود ان کے دین اور ان کے طریقہ پر
 قائم تھے ، لیکن اللہ تعالیٰ نے ان کا
 دل آپ کی محبت کے لیے خالص کر دیا
 تھا۔ یہ محبت طبعی تھی۔ شرعی نہیں تھی۔

اس کے بعد فرماتے ہیں کہ ابوطالب کے اپنے دین پر قائم رہنے میں اللہ تعالیٰ کی حکمت و مصلحت کار فرما تھی۔ وہ ایمان لے آتے تو آپ کی حمایت جاری نہیں رکھ سکتے تھے۔ قریش کے نزدیک ان کی عظمت و رفعت باقی نہ رہتی اور ان کی بات کا اعتبار نہ ہوتا۔ وہ ان سے ڈرتے نہ احترام کرتے بلکہ ان کے خلاف صف آرا ہو جاتے اور اپنی طاقت انھیں نیچا دکھانے میں لگا دیتے۔^۲
 حافظ ابن حجر فرماتے ہیں :

”ابوطالب رسول اللہ صلی اللہ علیہ وسلم کی طرف سے دفاع کرتے جو شخص آپ کو تکلیف پہنچانا چاہتا اسے دور رکھتے حالانکہ وہ خود اپنی قوم کے دین پر قائم تھے“^۳
 ابوطالب کی حمایت کی وجہ سے مخالفین آپ کے خلاف کوئی سخت قدم نہیں اٹھا سکے ، لیکن ابوطالب کے انتقال سے مخالفین کے حوصلے بلند ہو گئے۔ انھوں نے آپ کو ایسی اذیتیں دینی شروع کر دیں جن کی وہ پہلے ہمت نہیں کر سکتے تھے۔ خود رسول اللہ صلی اللہ علیہ وسلم کا ارشاد ہے۔

ما نالت قولنن مني ما
 اكرهه حتى مات ابوطالب^۴
 قریش نے میرے ساتھ کوئی ناپسندیدہ
 حرکت ابوطالب کے انتقال تک نہیں کی۔
 علامہ ابن کثیر کہتے ہیں کہ آپ کو تکلیف پہنچانے کے جو واقعات ہیں۔ جیسے گردن

۱۔ ابن کثیر، السیرة النبویة : ۴۶۱/۱۔ نیز ملاحظہ ہو ص ۴۶۲

۲۔ حوالہ سابق

۳۔ ابن حجر، فتح الباری : ۵۹۱/۴

۴۔ ابن ہشام ، السیرة النبویة : ۲/۳۰۔ یہی بات طبری نے بھی کہی ہے تاریخ الامم والملوک : ۵۳۱/۱

پرا دھڑی ڈالنا وغیرہ۔ یہ سب میرے خیال میں ابوطالب کے انتقال کے بعد پیش آئے؛ علیہ
ابوطالب کی حمایت سے رسول اللہ صلی اللہ علیہ وسلم کو دعوت و تبلیغ کی راہ میں
مدد ملتی رہی۔ آپ نے کسی بھی مرحلہ میں اس پناہ کو رد نہیں کیا۔

ابوطالب کی وفات کے بعد آپ پر زیادتیاں ہونے لگیں۔ آپ پر اس کا اثر
ہوا۔ آپ گھری میں زیادہ تر رہنے لگے۔ بہت کم باہر نکلتے۔

ابولہب کو اس کا علم ہوا تو اس نے آپ سے کہا کہ آپ ابوطالب کے زمانہ
میں جو کچھ کر رہے تھے اسے جاری رکھیں۔ قسم ہے لات (معبود) کی، جب تک میں زندہ
ہوں آپ کو کوئی گزند نہیں پہنچے گی۔ ظاہر ہے اس کے پیچھے محض قبائلی حمیت کا رفاقتی۔

ایک مرتبہ ابن العیظلہ نے آپ کے ساتھ بیزبانی کی تو ابولہب آگے بڑھا اور
اس کا بری طرح جواب دیا۔ وہ جیختا ہوا نکلا کہ قریش کے لوگو! ابوہب (ابولہب) بے دین
ہو گیا ہے۔ اس پر قریش کے لوگ صورتِ حال معلوم کرنے کے لیے ابولہب کے
گھر پہنچے۔ اس نے کہا: میں نے اپنے باپ عبدالمطلب کا دین نہیں چھوڑا ہے لیکن
اپنے بھتیجے پر زیادتی نہ ہونے دوں گا۔ اسے اپنی مرضی کے مطابق اپنا کام جاری رکھنے
کی اجازت مننی چاہیے۔ لوگوں نے کہا: تم نے ٹھیک کیا، رشتہ داری کا حق ادا کیا ہے؛

اس کے بعد کچھ دن تک آزادی کے ساتھ رسول اللہ صلی اللہ علیہ وسلم کی آمد و رفت
جاری رہی۔ کوئی آپ سے تعرض نہیں کرتا تھا۔ سب کو ابولہب کا خوف تھا۔ اسی اثنا

میں عقبہ بن ابی معیط اور ابو جہل بن ہشام اس کے پاس پہنچے اور کہا: کیا تمہارے
بھتیجے نے تمہیں کچھ بتایا ہے کہ تمہارے باپ عبدالمطلب کا ٹھکانا کہاں ہے؟
اس نے آپ سے دریافت کیا تو آپ نے فرمایا: وہ اپنی قوم کے ساتھ ہیں۔

اس نے ان دونوں کو آپ کے جواب سے مطلع کیا۔ ان دونوں نے کہا کہ وہ
تو کب رہے ہیں کہ ان کا ٹھکانا نارِ جہنم ہے۔ اس نے پھر آپ سے پوچھا کہ کیا عبدالمطلب

۱۔ تفصیل کے لیے دیکھی جائے: ابن کثیر۔ السیرۃ النبویۃ: ۲/ ۱۲۶۷-۱۲۶۸-۱۲۶۹۔ ابن ہشام،
طبری اور ذہبی وغیرہ مورخین کا بھی یہی رجحان نظر آتا ہے، اس لیے کہ انہوں نے آپ کے
ساتھ زیادتی کے واقعات کا ذکر ابوطالب کی وفات کے بعد ہی کیا ہے۔

جہنم میں جائیں گے؟ آپ نے فرمایا: ہاں! جس شخص کی بھی موت عبدالمطلب کے دین پر ہوگی وہ جہنم میں جائے گا، ابولہب خفا ہو گیا اور کہا کہ میں تمہارا ابدی دشمن ہوں۔ تم تو کہتے ہو کہ عبدالمطلب جہنم میں جائیں گے۔ اس کے بعد اس کا اور قریش کا رویہ سخت ہو گیا۔

ابوطالب کی وفات کے بعد ہی کا واقعہ ہے کہ رسول اکرم صلی اللہ علیہ وسلم طائف سے واپس ہوئے تو آپ نے محسوس فرمایا کہ اب قریش پہلے سے زیادہ آپ کے معاملہ میں جری ہو جائیں گے۔ حضرت زیدؓ نے بھی، جو آپ کے ساتھ تھے، کہا کہ قریش نے تو ایک طرح سے آپ کو مکہ سے نکال دیا ہے۔ آپ کو کیسے داخل ہونے دیں گے؟ آپ نے عبداللہ بن ارقیط کو جس سے واپسی میں ملاقات ہو گئی تھی، اخنس بن شریق کے پاس بھیجا کہ وہ آپ کو پناہ دے تاکہ اللہ کا دین اس کے بندوں تک پہنچائیں۔ اس نے کہا کہ میں خود حلیف ہوں۔ حلیف پناہ نہیں دے سکتا۔ پھر آپ نے سہیل بن عمرو کے پاس اسی قاصد کو روانہ کیا کہ وہ آپ کو پناہ دے۔ اس نے کہا کہ نبو عامر بنو کعب کے خلاف پناہ نہیں دے سکتے۔ اس کے بعد مطعم بن عدی کے پاس قاصد آپ کی یہی درخواست لے کر گیا۔ وہ تیار ہو گیا۔ آپ مکہ پہنچے۔ رات اس کے گھر گزارا صبح مطعم بن عدی اور اس کے لڑکے، جو چھ یا سات تھے مسخ ہو کر آپ کو حرم لے گئے۔ آپ سے طواف کے لیے کہا اور یہ تلواریں حائل کیے کھڑے رہے۔ ابوجہل نے (اور بعض روایات کے مطابق) حضرت اوسقیانؓ نے جو ابھی مسلمان نہیں ہوئے تھے، مطعم سے پوچھا کیا تم نے پناہ دی ہے یا ان کے ساتھ ہو؟ اس نے کہا میں نے پناہ دی ہے۔ کہا تمہاری پناہ توڑی نہیں جائے گی، اس کا احترام ہوگا۔ تم نے جسے پناہ دی اسے ہم نے پناہ دی۔ آپ طواف سے فارغ ہوئے تو مطعم نے آپ کو

۱۔ ابن سعد، الطبقات الکبریٰ: ۱/۲۱۱۔ ابن کثیر، السیرۃ النبویہ: ۲/۱۴۴۔ ۱۴۸۔ علی

السیرۃ الحلبیۃ: ۲/۵۰۔ ۵۱، ابن جوزی، الوفا باحوال المصطفیٰ: ص ۲۱۲۔ ۲۱۳

گھر پہنچایا۔

مطمع بن عدی کے اس حسن سلوک کی وجہ سے یا اس وجہ سے کہ قریش نے نبوہاشم کا جو مقاطعہ کر رکھا تھا اسے ختم کرانے میں اس نے اہم رول ادا کیا تھا، یادوں ہی باتیں ہو سکتی ہیں۔ آپ نے فرمایا کہ بدر کے مرداروں (قیدیوں) کے بارے میں مطمع سفارش کرتا تو انہیں چھوڑ دیتا۔

صحابہ کرام نے بھی حسب ضرورت غیر مسلم سرداروں کی پناہ حاصل کی۔ یہ بھی ہوا ہے کہ جب انہوں نے اسے دین کے وقار کے منافی سمجھا تو یہ پناہ رد کر دی۔ اس سے پہلے ذکر آچکا ہے کہ حضرت ابوبکرؓ کو قارہ کے سردار ابن الدغنے نے پناہ دی اور قریش کے درمیان اس کا اعلان کر دیا۔ قریش نے اس پناہ کو قبول کیا اور کہا کہ آپ ابوبکرؓ سے کہئے کہ وہ اپنے رب کی عبادت اپنے گھر کے اندر کریں اور نماز میں جو چاہیں پڑھیں، اس کا اعلان نہ کریں، اس لیے کہ اس سے ہماری عورتوں اور ہمارے بچوں کے متاثر ہونے کا اندیشہ ہے۔ چنانچہ حضرت ابوبکرؓ اس پر چند دن عمل کرتے رہے۔ بعد میں مکان کے صحن میں مسجد بنائی اور اس میں زور سے نماز اور قرآن پڑھنے لگے۔ حضرت ابوبکرؓ قرآن مجید اس سوز سے پڑھتے تھے کہ آنکھوں سے آنسو رواں ہو جاتے۔ یہ دیکھ کر قریش نے ابن الدغنے سے کہا کہ تم نے ابوبکرؓ کو پناہ دی اور ہم نے اسے ان لیا۔ انہیں گھر کے صحن میں زور سے نماز پڑھنے سے منع کرو۔ اگر وہ اس کے لیے آمادہ نہ ہوں تو ان سے کہو کہ وہ تمہاری پناہ ختم کر دیں۔ چنانچہ ابن الدغنے نے حضرت ابوبکرؓ سے ملاقات کی اور کہا کہ میں نہیں چاہتا کہ عرب مجھے بدعہد کہیں۔ اب یا تو آپ اپنی نماز اور عبادت کو گھر کے اندر محدود رکھیں یا خود ہی اعلان کر دیں کہ آپ میری پناہ میں نہیں ہیں۔ حضرت ابوبکرؓ نے کہا کہ میں تمہاری پناہ ختم کرتا ہوں، مجھے اللہ کی پناہ کافی ہے۔ اس کے بعد جلد ہی ہجرت

۱۔ طبری، تاریخ الامم والملوک: ۵۵۵/۱۔ ابن کثیر، السیرۃ النبویۃ: ۱۵۳/۲۔ ۱۵۴۔ زرقانی، شرح الخوہب

الدینیہ: ۶۶/۲۔ ابن سعد نے احقار کے ساتھ اس واقعہ کو نقل کیا ہے۔ الطبقات البکری: ۲۱۲/۱

۲۔ زرقانی جو السابق۔

مدینہ کا واقعہ پیش آیا۔

حضرت عمرؓ نے اسلام کا اعلان کیا تو قریش ان پر لوٹ پڑے اور زرد کو ب کرنے لگے۔ اس پر ان کے ماموں نے کھڑے ہو کر اعلان کیا کہ میں نے اپنے بھانجے کو پناہ دی ہے۔ اس پر لوگ چھٹ گئے۔

حضرت عمرؓ نے سوچا کہ یہ بات مناسب نہ ہوگی کہ عام مسلمان جو تکلیف برداشت کر رہے ہیں میں اس سے محفوظ رہوں۔ چنانچہ انھوں نے اپنے ماموں سے کہا: مجھے تمہاری پناہ کی ضرورت نہیں ہے۔ اس نے کہا ایسا نہ کرو۔ حضرت عمرؓ نے کہا مجھے بہر حال تمہاری پناہ نہیں چاہیے۔

ابن اسحاق کی روایت ہے کہ حضرت عمرؓ پر جب زیادتی ہو رہی تھی تو عاص بن وائل نے پناہ کا اعلان کیا تھا۔ ہو سکتا ہے حضرت عمرؓ کے ماموں اور عاص بن وائل دونوں ہی نے اس کا اعلان کیا ہو۔

اسی طرح روایت سے معلوم ہوتا ہے کہ قریش نے حضرت عمرؓ کے قتل کے ارادہ کیا تو عاص بن وائل نے پناہ دی۔ یہ دوسرا واقعہ ہو سکتا ہے۔

حضرت عثمان بن مظعونؓ کو ولید بن مغیرہ نے پناہ دی تھی۔ لیکن جب انھوں نے دیکھا کہ ایک مشرک کی پناہ کی وجہ سے وہ خود تو امن و سکون کے ساتھ رہ رہے ہیں اور دوسرے اصحاب تکلیف برداشت کر رہے ہیں، تو انھوں نے اسے مناسب نہیں خیال کیا۔ وہ ولید کے پاس گئے اور کہا: اے عبد شمس! تم نے اپنا ذمہ پورا کر دیا اب میں تمہاری پناہ لوٹا رہا ہوں۔ اس نے پوچھا آخر بات کیا ہے؟ کیا ہمارے کسی شخص سے تمہیں کوئی تکلیف پہنچی ہے؟ انھوں نے کہا۔ ایسی کوئی بات نہیں ہے۔ میں اللہ کی پناہ پر خوش ہوں۔ کسی دوسرے کی پناہ نہیں چاہتا۔ اس نے کہا اچھا تو حرم چلے۔ میں نے علانیہ آپ کو پناہ دی تھی۔ آپ بھی علانیہ اسے لوٹا دیجئے۔ چنانچہ وہ اس کے ساتھ حرم شریف لے بخاری، کتاب مناقب الانصار، باب ہجرت النبی واصحابہ الی المدینہ۔ ابن ہشام میں تفصیلات میں حضور اس وقت ہے

السیرۃ النبویۃ: ۱/۲۱۰ - ۲۱۱

۳۔ ماموں سے مراد ابو جہل بن ہشام یا حارث بن ہشام ہو سکتا ہے۔ یہ حضرت عمرؓ کے رشتہ کے ماموں تھے۔ اس پر بحث کر چکی ہے۔

۳۔ ملاحظہ ہو شرح الزرقانی علی المواہب اللدنیہ: ۲/۸۷ - ۹۔ حلی، السیرۃ الجلیلیہ: ۲/۱۶ - ۱۷

لے گئے اور سب کے سامنے اس کی پناہ لوٹادی۔

حضرت ابو سلمہ نے اپنے ناموں ابو طالب سے پناہ طلب کی۔ انھوں نے پناہ دے دی اس پر ابو سلمہ کے قبیلہ (بنو مخزوم) والوں نے ابو طالب سے کہا، ٹھیک ہے آپ نے اپنے بھتیجے محمد کو پناہ دے رکھی ہے۔ ہم اس کا خیال رکھتے ہیں۔ لیکن یہ کیا کہ آپ نے ہمارے آدمی کو بھی اپنی پناہ میں لے رکھا ہے۔ ہم اس کے خلاف کوئی قدم نہیں اٹھا سکتے۔ ابو طالب نے جواب دیا کہ ابو سلمہ نے مجھ سے پناہ طلب کی میں نے پناہ دے دی۔ وہ میرا بھانجا ہے۔ میرے بھانجے پر جو ظلم ہو رہا ہو اس کے روکنے کا اگر مجھ حق نہیں ہے تو اپنے بھتیجے کو بھی پناہ دینے کا حق نہیں ہے۔ ابو لہب نے بھی اس کی تائید کی اور کہا کہ اے اہل قریش تم لوگ شیخ کے ساتھ بہت زیادتی کرنے لگے ہو۔ انہیں اپنی قوم کے کسی فرد کو پناہ دینے کی بھی اجازت نہیں دے رہے ہو۔ قسم خدا کی اس سے باز آ جاؤ، ورنہ وہ جو بھی قدم اٹھائیں گے ہم ان کے ساتھ ہوں گے چونکہ رسول اللہ صلی اللہ علیہ وسلم کی مخالفت میں ابو لہب ان کے ساتھ تھا اس لیے وہ اسے نانشکر کرنا نہیں چاہتے تھے۔ انھوں نے اس سے کہا آپ جو چاہیں گے وہی ہوگا۔ چنانچہ اس پناہ کو انھوں نے باقی رکھا۔

غیر مسلم سردارانِ قبائل نے جو پناہ دی یا ان سے جو پناہ حاصل کی گئی، اس کے دو مقصد ہو سکتے ہیں۔ ایک یہ کہ ناسازگار حالات میں آدمی ذاتی ضرر اور تکلیف سے محفوظ رہے یا زیادہ سے زیادہ بیوی بچوں اور گھر والوں کو کسی بڑے نقصان سے بچالے۔ دوسرے یہ کہ اس سے کفر و شرک کے ماحول میں دعوت و تبلیغ کے مواقع حاصل ہوں اور اس کی راہیں کھلیں۔ پہلی صورت میں جہاں یہ ذاتی وقار کے منافی ہو یا یہ کہ دینی اور ملی نقطہ نظر سے مفید نہ ہو اس طرح کی پناہ کو رد کر دینا چاہیے اور رد کر دیا گیا۔ لیکن اس سے تبلیغ دین کے مواقع حاصل ہوں اور دعوت کی راہیں کھلنے کے امکانات ہوں تو اس سے فائدہ اٹھایا گیا اور فائدہ اٹھانا چاہیے۔ یہ اس حکمت عملی کا ایک حصہ ہے جو مکہ کے ماحول میں اختیار کی گئی۔

۱۔ ابن ہشام، السیرۃ النبویۃ: ۱/۴۰۷ - ۴۰۸

۲۔ ابن ہشام، السیرۃ النبویۃ: ۱/۴۰۹ - ۴۱۰، السیرۃ الخلیفۃ: ۲/۱۲